



Provinċja Karmelitana Maltija
2016



IR-RUŻARJU MQADDES

Nitolbu ma' Santa Marija Maddalena de' Pazzi

Sensiela
Nitolbu ma' Santa Marija Maddalena de' Pazzi

- 2 -

IR-RUŻARJU MQADDES



Provinċja Karmelitana Maltija
Malta 2016

Disinn tal-qoxra, kummenti u testi migbura u maqluba għall-Malti minn Charlò Camilleri, O.Carm.

Ritratt tal-faċċata: Victor Paul Farrugia Ciarlò, O.Carm.

Issettjar: Glen Attard, O.Carm.

Mitbugħ: Salesian Press, Tas-Sliema.

Drittijiet tal-Istampa Rizervati:

© Provincja Karmelitana Maltija, 2016

ISBN: 978-99957-860-2-1

I

Hajjitha fil-qosor

Santa Marija Maddalena de' Pazzi twieldet nhar it-2 ta' April 1566 mill-familja nobbli de' Pazzi li kellha influwenza mhux żgħira fil-ħajja politika u soċjali ta' Firenze. Fil-familja de' Pazzi nsibu wkoll il-figura qaddisa tal-Beata Katarina de' Pazzi, soru Franġiskana, li mietet fl-età ta' 29 sena. Camillo Geri de' Pazzi, missier il-qaddisa taġna, kien igawdi rispettt kbir mill-familja de' Medici u ntgħazel ukoll bħala kummissarju u gvernatur tal-Gran Duka. Camillo żżewweg lil Maria di Lorenzo Buondelmonti nhar l-1 ta' Ottubru 1559 u minn dan iż-żwieg twieldet il-qaddisa taġna li fil-magħmudija ngħatalha l-isem ta' Caterina u fil-Grizma dak ta' Lucrezia, isem li qatt ma ħamlet u qatt ma użat minhabba l-konnotazzjonijiet xejn sbieħ marbutin mal-magħrufa Lucrezia Borgia (+1519).

Caterina, bil-maqlub, sa minn tfulitha ddistingwiet ruħha għall-ġibda lejn Alla u l-ħwejjeg qaddisa, speċjalment fit-taħdita intima ma' Alla fit-talb u l-meditazzjoni u l-ħarba mill-fruġhat tal-ħajja nobbli li kienet imdawwra bihom, minkejja li kemm ommha u missierha kienu nies devoti u nsara twajba. Kienet

tinghata b'ruħha u ġisimha għall-karità u l-ghemejjel tal-ħniena. Bħala tfajla nobbli rċeviet l-edukazzjoni tagħha għand is-Sorijiet Cavaliere di Malta, li nafuhom bħala s-Sorijiet ta' Santa Ursola. Hawnhekk irċeviet l-Ewwel Tqarbina u ftit wara għamlet il-vot personali tal-verġnità. Fil-familja kellha konfessuri Ġizwiti u tharrġet minnhom fil-meditazzjoni u l-imħabba lejn l-Ewkaristija. Nibtet fiha sa minn ċkunita s-sejha għall-ħajja religjuża u l-ewwel kellha l-ħsieb li tissieheb mal-Klarissi imma mbagħad issieħbet mal-Karmelitani minħabba li kienet iktar miġbuda lejn spiritwalità mibnija fuq l-imħabba mistika ta' Alla u ta' Marija. Nhar it-30 ta' Jannar 1583 għamlet il-vestizzjoni u ħadet l-isem ta' *Suor Maria Maddalena del Verbo Incarnato*. F'Mejju tal-1584 kellha tagħmel il-professjoni religjuża b'urġenza minħabba marda, aktarx tuberkolozi, li wasslitha f'xifer il-mewt. Minn dakinhar sal-1590 "sofriet" esperjenzi mistiċi qawwija li baqgħet magħrufa għalihom bħala l-akbar estatika fl-istorja tal-Knisja. Minn dawn is-sitt snin ħargu l-manuskritti mimlija bid-duttrina mistika tal-qaddisa miġbura minn fommha stess waqt it-taħdit tal-estazijiet. L-għerf u l-profondità li joħorġu minn dawn il-manuskritti huwa tassew tal-għageb meta tqis li f'dan il-perjodu kellha minn 18 sa 24 sena u wkoll li qatt ma studjat teologija u filosofija! Ta' min isemmi iżda l-qari assidwu li kienet tagħmel u wkoll il-formazzjoni soda li nġhatat fil-monasteru mill-konfessuri u l-predikaturi li

tagghom għad għandna miżmuma b'għożża t-traskrizzjonijiet tal-konferenzi. Il-kitbiet mistiċi tagħha miġbura f'erba' volumi manuskritti, jistgħu jinqasmu fi tnejn: 1) mill-1584 sal-1585: għarfien tal-misteru tal-grazzja u espożizzjoni kollha dawl tal-misteri ta' Alla u 2) mill-1585 sal-1590: għarfien profund tal-misteru tal-ħażen u espożizzjoni tal-qagħda mwegħra li fiha ninsabu personalment u kollettivament f'dinja u Knisja li jinsabu 'l bogħod minn Alla. Il-manuskritti jgħibu l-isem ta' *Ktieb l-Erbgħin Jum*, *Ktieb it-Taħdit*, *Ktieb ir-Rivelazzjoni u Tidwil* u *Ktieb it-Tigrib*. Għandha wkoll ittri mqanqla lill-Papiet u nies influwenti għar-riforma urgenti tal-Knisja, kif ukoll sentenzi u pariri għall-ħajja spiritwali.

Il-bqija ta' ħajjitha sal-1607 Marija Maddalena għaddiethom fil-moħbi u s-skiet kontemplattiv taqdi lil ħutha s-sorijiet u lil kull min kien iħabbat il-bieb tal-Monasteru għall-pariri tagħha, fosthom ir-Regina ta' Franza Maria de Medici. Kellha għal qalbha r-riforma tal-Knisja u kienet iżżomm ruħha aġġornata fit-taqlib tax-xiżmi li fflagellaw il-Knisja fil-Ġermanja, Franza, l-Ingilterra u l-bqija. Għal kulħadd hija kienet tassew omm spiritwali u ddiligenza tagħha speċjalment fil-konfront tal-foqra u l-morda kienu tassew eżemplari, hekk li bosta kienu jqisuha omm spiritwali u materjali. Mietet nhar il-25 ta' Mejju 1607 wara żmien ta' tbatija għewwenija, fiżika u mentali li waħditha għal kollox ma' Kristu Msallab li jgħajjat: "Alla tiegħi, għaliex tlaqtni?". Il-fama tal-qdusija

taghha xterdet mill-ewwel u sena wara mewtha saret l-eżumazzjoni tal-fdalijiet fejn ġisimha nstab shih, kif għadu sa llum. Ġiet beatifikata mill-Papa Urbanu VIII nhar it-8 ta' Mejju 1626 u kanonizzata mill-Papa Klement IX nhar it-28 ta' April 1669. Il-Papa Benedittu XVI fl-2007 għarafha bhala "għalliema tal-ħajja spiritwali għal kulhadd u b'mod partikulari għas-sacerdoti li lejhom dejjem żammet f'qalbha imħabba qawwija".

II

Kelmtejn fuq is-Sensiela

Is-sena 2016 tfakkar l-450 sena mit-twelid ta' Santa Marija Maddalena de' Pazzi, Karmelitana, li flimkien ma' Santa Tereza ta' Ġesù hija meqjuma bhala s-Serafin tal-Karmelu minħabba l-ħeġġa kbira tal-imħabba għal Alla, għas-salvazzjoni tal-bnedmin u għat-tiġdid tal-Knisja. Il-Karmelu huwa skola ta' talb u jekk l-Ordni Karmelitan ikkontribwixxa xi haġa għall-Knisja matul iż-żminijiet kien proprju f'dan il-qasam, għax minnu harġu l-għalliema l-kbar għall-ħajja tar-ruħ fil-Knisja. Santa Marija Maddalena de' Pazzi hija waħda minn dawn l-għalliema, kif għarfu tajjeb il-Papa Benedittu XVI fl-2007 kif ukoll il-Papa Frangisku fil-ftuħ tal-anniversarju ta' din is-sena. Għaldaqstant il-Provinċja Karmelitana Maltija hasbet biex tiċċelebra dan l-anniversarju tat-twelid ta' din il-qaddisa billi l-ewwel u qabel kollox noffru lill-Insara f'pajjiżna strumenti li jgħinu fil-

mixja spiritwali fuq il-passi u t-tagħlim tagħha. Huwa meta nibdew niehdu bis-serjetà l-ħajja tat-talb tagħna li tassew inkunu nistgħu niġgeddu personalment u nkunu wkoll strumenti ta' tiġdid fil-Knisja. Ħsibna għalhekk li matul din is-sena 2016-2017 nippublikaw sensiela ta' ktejbiet, li jgħallmuna u jgħinuna nitolbu. L-ewwel minn din is-sensiela fih il-metodu ta' meditazzjoni jew *Lectio divina* użat minn Santa Marija Maddalena de' Pazzi flimkien ma' xi talbiet li slitna mill-kitbiet tagħha li jistgħu jintużaw kemm mal-meditazzjoni jonkella għalihom f'mumentu oħra ta' talb personali jew komunitarju. Dan it-tieni ktejjeb jagħtina r-Rużarju Karmelitan, b'sitt posti għal kull serje ta' misteri b'silitet qosra mill-Kotba Mqaddsa u mill-kitbiet tal-Qaddisa, maħsubin biex jgħinuna nimmeditaw il-misteri.

Jalla din il-pubblikazzjoni tqanqal fina l-ħeġġa għal Alla u għat-tiġdid tal-ħajja nisranija li kienu tant għal qalb Santa Marija Maddalena de' Pazzi.

25 ta' Mejju 2016

III

Ir-Rużarju Mqaddes tal-Verġni Marija

L-Iżvilupp tat-talba tar-Rużarju tul is-sekli.

Ir-Rużarju gie ffissat fil-forma li nafu llum mill-Papa San Piju V bil-Bulla *Consueverunt* tas-sena 1569. Madanakollu nafu li din it-talba hija ħafna eqdem. Fil-fatt nistgħu ngħidu li din it-talba rat żviluppi kbar mis-seklu 12 sas-seklu 16. Fis-seklu 12 daħlet b' devozzjoni d-drawwa li tiġi rreċitata ta' spiss matul il-jum it-tislima biblika tal-Anglu Gabrijel lill-Verġni Mbierka: *Sliem għalik Marija*. Ta' min jgħid li din kienet ukoll tingħad fil-liturġija bħala antifona fil-quddiesa tar-raba' Hadd tal-Avvent. Din id-devozzjoni giet ispirata minn drawwa monastika li kienet tikkonsisti fir-reċtar ta' 150 Missierna. Dawn il-150 Missierna kienu jingħadu mill-monaċi jew eremiti li ma kenux jafu jaqraw u għalhekk ma setgħux jitolbu l-150 Salm fil-Liturġija tas-Siġhat mal-kjeriċi. Iċ-Ċertożini wkoll kellhom id-drawwa tat-talba ta' 150 *Sliema u Qaddisa* magħrufa bħala s-*Salterju ta' Marija*.

B'eżempju ieħor nistgħu insemmu li l-Karmelitani fir-Regula li kitbilna San Albert bejn is-snin 1206 - 1214 insibu hekk: "Dawk li jafu jgħidu t-Talb tas-Siġhat mal-kjeriċi, għandhom jgħiduh skond id-dispożizzjonijiet tas-Santi Padri u d-drawwa mwettqa mill-Knisja. Dawk li ma jafuhx, għas-sahra ta' bil-lejl, jgħidu ħamsa u għoxrin Missierna, barra mill-Ħdud u l-festi

solenni li fl-uffiċċju tagħhom ta' bil-lejl l-ghadd imsemmi rridu li jkun daqshekk darb'ohra, hekk illi l-Missierna tingħad għal hamsin darba. Din it-talba tingħad għal seba' darbiet fit-talb ta' filgħodu. Fis-siġhat l-oħra tingħad ukoll l-istess talba għal seba' darbiet f'kull siegħa, barra mill-uffiċċju ta' filgħaxija li għandkom tgħiduha għal hmistax il-darba” (Regula, 8). Eżempju tal-użu ta' din il-kuruna nsibuh fil-Beatu Titu Brandsma, martri Karmelitan tat-Tieni Gwerra Dinjija, li minhabba li ma setax jitlob il-Brevjar fil-Kamp ta' Konċentrament talab il-permess lill-Pirjol tiegħu, bil-miktub, biex jgħid “il-Brevjar tal-Frajiet”.

L-ewwel ma nsibu s-*Sliema* u l-*Qaddisa* kif nafuha llum huwa fi Brevjar Ċertożin tas-seklu 13 u fis-seklu 15, Duminku Hélión tal-Prussja minn Kolonja, monaku Ċertożin, li kien ibati bid-dipressjoni u allura ffit li xejn seta' jitlob, dahhal il-meditazzjoni ta' xi misteri mill-hajja ta' Ġesù u qassamhom biex jingħadu flimkien bil-galbu ma' hamsin *Sliema* u *Qaddisa*. Kienet fil-fatt it-talba kontemplattiva tar-Rużarju li qalghatu mid-dipressjoni. Huwa jikteb hekk: “Mhux meħtieġ tant li tiffissa fuq il-kliem, imma skont ma tista' u teħtieġ tawwal u qassar ir-riflessjoni siekta tiegħek fuq il-misteru li qed tikkontempla fis-siegħa ddedikata għat-talba tar-Rużarju”. Mela l-ghan tar-Rużarju, bħal dak tat-*Talba ta' Ġesù* fost l-Insara tal-Lvant, huwa li mit-talb tal-fomm naslu għat-*talba tal-qalb* fil-kontemplazzjoni siekta tal-misteri ta' Alla u f'għaqda shiha miegħu.

Mal-misteri tal-Ferh, Tbatija u Glorja, Duminku dahhal ukoll il-misteri tad-Dawl kif nafuhom illum. Biż-żmien dawn żdiedu hafna fin-numru. Fis-seklu 16, monaku Ċertożin ieħor, Enriku ta' Kalkar, qassam hmistax il-posta tar-Rużarju b'għaxar *Sliema* u *Qaddisa* li kellhom jingħadu bejn il-Missierna u l-Glorja. Fl-istess żmien id-Dumnikan Alan de la Roche li kien midhla taċ-Ċertożini xerred ir-Rużarju mal-Ordni Dumnikan flimkien mat-tradizzjoni tar-Rużarju mwaqqaf minn San Duminku (1170-1221). Iċ-Ċisterċensi kellhom id-drawwa ta' madwar mitt misteru, wiehed għal kull *Sliema* fejn jissemma' l-isem ta' Ġesù. Il-Beatu Papa Pawlu VI ipprova jerga jdahhal din id-drawwa mill-gdid. Nistgħu ngħidu li għalkemm hafna Ordnijiet reliġjużi kellhom il-mod proprju tagħhom kif jgħidu din it-talba, id-Dumnikani fil-fatt baqgħu magħruffin għat-tixrid tar-Rużarju, talba li kienet wisq għal qalb hafna qaddisin u għadha sal-lum popolari hafna. Mill-Ordni Dumnikan fil-fatt xterdu hafna l-konfraternitajiet tar-Rużarju. Omm Santa Marija Maddalena de' Pazzi, kienet twaqqaf il-konfraternitajiet tar-Rużarju kull fejn tmur fil-vjaġġi tagħha mar-raġel waqt il-qadi ta' dmirijietu bhala tal-Gran Duka ta' Firenze.

Ta' min isemmi li t-tradizzjoni Karmelitana matul iż-żminijiet holqot il-modi proprji tagħha ta' kif jintalab ir-Rużarju. It-tradizzjoni Karmelitana titfa' din it-talba lura lejn Pietru l-Eremita. Ir-Rużarju msejjaħ "il-Kuruna ta' Tnax-il Kewkba", li fih tliet *Missierna* u tnax il-*Sliema* u *Qaddisa* f'għieħ it-tnax il-virtù ewlenin

ta' Marija, jingħad li jsib l-għerūq tiegħu fid-drawwa ta' San Pietru l-Eremita li kien jgħammar mal-ewwel ġenerazzjoni ta' rħieb fuq il-Karmelu flimkien ma' San Bertoldu u li kien jitla' fuq il-quċċata tal-għolja, fejn Elija kien ra s-sħaba ċkejna tiela' mill-baħar, sabiex jgħid numru ta' *Sliema* u *Qaddisa*. Insibu wkoll forom tar-Rużarju Karmelitan bi ħmistax il-*Sliema* u xi drabi wkoll b'sitta u tletin *Sliema* u sebġha *Missierna*. Fis-seklu 15 il-Beata Ġwanna Scopelli ħolqot Rużarju imsejjaħ *il-Libsa ta' Marija* li kien jikkonsisti fi ħmistax-il posta ta' mitt *Sliema* u *Qaddisa bis-Salve Regina* bejn posta u oħra. Dan ir-Rużarju kien jintemm bit-talba tal-*Ave Maris Stella jew O Gloriosa Domina* irrepetuta għal seba' darbiet.

L-iktar forma popolari ta' Rużarju fl-Ordni Karmelitan kien imqassam f'sitt posti bit-talba tas-*Sliema* li kellha tingħad għal għaxar darbiet. Santa Tereza ta' Ġesù xerrdet id-drawwa tar-Rużarju b'sitt posti tal-Misteri tal-Ferħ, Tbatija u Glorja li b'kollox jagħmlu tmintax-il Misteru. Il-Misteri miżjuda huma dawn: tal-Ferħ jibdew bl-ewwel posta li tfakkar il-Misteru tat-Tnissil bla Tebġha tal-Vergni Marija; tat-Tbatija jintemmu bl-aħħar posta li tfakkar it-Tqegħid tal-Ġisem mejjet ta' Ġesù fi ħdan Marija Addolorata; tal-Glorja jintemmu bl-aħħar posta li tfakkar il-Patronat Ewlieni u Waħdieni tal-Vergni Marija fuq l-Ordni Karmelitan. Ta' min isemmi hawnhekk ukoll li sas-snin sittin kienet komuni f'xi provinċji tal-Ordni, bħal ngħidu aħna dik Olandiża, li l-Patrijiet idendlu Kuruna tar-

Rużarju b'sitt posti ma' qaddhom. Din id-drawwa għadna nsibuha komuni fost il-Karmelitani Skalzi u f'xi monasteri u eremitagġi Karmelitani. Il-kuruna Karmelitana tar-Rużarju ggib domna li fuq naħa turi l-Madonna tal-Karmnu u fuq l-oħra l-Qalb ta' Ġesù jew San Ġużepp. Id-domna tkun mehmūza mal-kurċifiss jew floku u tintlibes maċ-ċintura tat-tonka.

Fil-Knisja, l-Papiet kollha ibda minn San Piju V taw ħafna tagħlim fuq ir-Rużarju b'ħafna ittri, enċikliċi, eżortazzjonijiet u diskorsi li fihom dejjem urew is-siwi u s-sbuħija ta' din it-talba li tgħinna ngħixu mill-ġdid il-misteri tal-fidwa tagħna fit-talb, flimkien ma' Marija Omm Ġesù. Il-Papa San Ġwanni Pawlu II f'għeluq il-ħamsa u għoxrin sena tal-Pontifikat tiegħu u f'għeluq il-mija u għoxrin sena mill-Enċiklika *Supremi Apostolatus Officio* tal-Papa Ljun XIII, li titkellem fuq ir-Rużarju, wera x-xewqa li fost l-insara tiġġedded din il-forma ta' talba. Għalhekk, bħalma lkoll nafu nieda fis-sena 2001, is-Sena tar-Rużarju u ħareġ l-Ittra Apostolika *Rosarium Virginis Mariae*. F'dan il-kuntest, San Ġwanni Pawlu II żied mal-ħmistax il-posta tradizzjonali, il-Misteri tad-Dawl, li joffrulna riflessjoni fuq il-ħajja pubblika ta' Ġesù u qishom jgħaqqdu l-Misteri tal-Ferħ mal-Misteri tat-Tbatija. Ix-xewqa għal tiġdid f'din it-talba marjana diġà kienet murija mill-Papa Beatu Pawlu VI fl-Ittra Apostolika *Marialis Cultus*. Papiet oħra, bħal San Ġwanni XXIII u l-Qaddej ta' Alla Ġwanni Pawlu I, kellhom għal qalbhom din it-talba u xtaqu wkoll li tiġġedded.

Dwar din l-edizzjoni tar-Rużarju Meditat

Fl-Ittra Apostolika tiegħu *Rosarium Virginis Mariae*, il-Papa San Ġwanni Pawlu II wera x-xewqa li l-poplu ta' Alla jkollu għajnuniet godda biex ikun jista' jgedded il-mod ta' kif tingħad din it-talba bir-riflessjoni halli lkoll nidhlu fil-qalba tal-misteri tal-fidwa. Dan ir-Rużarju Meditat li qegħdin nipprezentaw huwa dak Karmelitan b'sitt posti għall-Misteri tal-Ferħ, tad-Dawl, tat-Tbatija u tal-Glorja. Waqt li zammejna mat-tradizzjoni Karmelitana fil-posti tal-Ferħ, Tbatija u Glorja, il-posta miżjuda fil-Misteri tad-Dawl hija dik tat-Tluq ta' Ġesù mid-Dar ta' Marija f'Nazaret għall-missjoni pubblika, misteru għal qalb xi awturi u mistiċi Karmelitani. Għal kull misteru hemm silta mill-Iskrittura Mqaddsa u wkoll silta qasira bi ħsieb jew talba fuq il-misteru li jkun qieghed jiġi kkontemplat. Il-ħsieb qasir huwa meħud mill-kitbiet ta' Santa Marija Maddalena de' Pazzi (1566-1607), li kellha mhabba qawwija lejn il-Vergni Mbierka Marija u lejn il-misteri tal-fidwa tagħna, l-aktar dawk tal-Inkarnazzjoni u tal-Passjoni u l-Mewt ta' Sidna Ġesù, ikkontemplati fil-misteri tar-Rużarju. L-imhabba lejn ir-Rużarju l-Qaddisa xorbitha mingħand ommha Maria di Lorenzo Buondelmonti. Fil-monasteru Karmelitan ta' Firenze għad hemm miżmuma b'għożża l-kuruna tar-Rużarju użata mill-Qaddisa. Għaldaqstant, fl-okkazjoni tal-450 sena minn twelidha qegħdin nipprezentaw dan ir-Rużarju Meditat lill-pubbliku permezz ta' din il-pubblikazzjoni. Ir-

Rużarju jhalli tassew frott spiritwali jekk ahna nimmeditaw fuq il-misteri tal-fidwa u mhux nikkontentaw biss li nsemmuhom u nliissnu s-*Sliem għalik* u l-*Missierna* b'mod mekkaniku.

Jalla fil-kontemplazzjoni tal-misteri tal-fidwa u t-talb nitheggu biex nilbsu l-istess sentimenti ta' Marija li kienet l-ewwel waħda li għexet il-misteri tal-ħajja, il-mewt u l-qawmien ta' Ġesù. Ahna għalhekk mistednin inħarsu u nikkontemplaw il-Wiċċ ta' Kristu bl-għajnejn ta' Marija Ommu. Dan nistgħu nagħmluh jekk inżommu ħajja t-tifkira ta' Ġesù, kif għamlet Marija, li kif jgħidilna l-Evangelista San Luqa, “kienet tgħożż f'qalbha dawn il-ħwejjeġ u toqgħod taħseb fuqhom bejnha u bejn ruħha” (Lq 2:19,51).

IR-RUŻARJU KARMELITAN

*b'siltiet bibliċi u riflessjonijiet mill-kitbiet
ta' Santa Marija Maddalena de' Pazzi,
Karmelitana*

IR-RUŻARJU MQADDES

It-Talb tal-Bidu

R./ Fl-Isem tal-Missier, ta' Iben u ta' l-Ispirtu
s-Santu.

V./ Amen.

Fuq is-salib tal-kuruna jinghad:

Il-Kredu

Fuq iż-żibeg ta' mas-salib jinghadu:

Il-Missierna, Is-Sliem għalik Marija (x3),

Il-Glorja

Fuq id-domna jinghad it-talb tal-bidu:

Alla tagħna isma' t-talb tagħna, eħles għinna u
ieqaf magħna. Glorja lill-Missier...

Marija Santissima uri li inti Ommna għalik jisma'
t-talb tagħna, Ġesù li twieled għalina ried ikun
Ibnek, bħalna.

O Ġesù tiegħi aħfrilna dnubietna ħarisna min-nar
ta' l-Infem, hu l-Ġenna l-erwieħ kollha, u għin lil
dawk li l-aktar jeħtiegu l-ħniena tiegħek.

Il-Kontemplazzjoni tal-Misteri

*Wara t-talb tal-bidu jigu kkontemplati l-misteri
tal-fidwa, waqt li tingħad il-Missierna, għaxar
Sliema u Qaddisa u l-Glorja.*

Nikkonsidraw u nikkontemplaw:

Il-Misteri tal-Ferħ

(jingħadu nhar ta' Tnejn u nhar ta' Sibt)

1. *It-Tnissil bla Tebġha tal-Imqaddsa dejjem Verġni Marija.*

Mill-Ittra lill-Efesin.

Mbierek Alla u Missier Sidna Ġesù Kristu, li berikna b'kull xorta ta' barka spiritwali, fis-smewwiet fi Kristu. Hekk hu għażilna fih, sa minn qabel il-ħolqien tad-dinja, biex inkunu qaddisa u bla tebġha quddiemu fl-imħabba. Iddestinana minn qabel li nkunu għalih ulied adottivi permezz ta' Ġesù Kristu; hekk għogob lir-rieda tajba tiegħu, għat-tifhir tal-glorja tal-grazzja tiegħu, li biha mliena fil-Maħbub tiegħu. Fih aħna għandna l-fidwa bid-demmm tiegħu, il-maħfra tad-dnubiet, skond l-għana tal-grazzja tiegħu. Biha fawwarna fl-għerf u l-għaqal kollu. Fih aħna wkoll konna magħżula, iddestinati minn qabel, skond il-pjan imfassal minn qabel minn min imexxi kollox skond il-fehma tar-rieda tiegħu, sabiex inkunu għat-tifhir tal-glorja tiegħu, aħna, li, sa minn qabel, konna nittamaw fi Kristu.

Mill-kitbiet ta' Santa Marija Maddalena de' Pazzi.

Hekk kif is-safa għaqquad haġa waħda il-Verb ma' Marija, hekk issa s-safa mnaqqax fil-qalb mogħtija lilna minn Ġesù twaħhadna miegħu.

2. *Meta l-Anglu Gabrijel habbar lil Sidtna Marija li kellha tkun Omm Alla.*

Mill-Evangēlju skond San Luqa.

Tibżax Marija, għax int sibt grazzja quddiem Alla. Ara inti se tnissel fil-guf u jkollok iben u ssemih Ġesù.

L-Ispirtu s-Santu jiġi fuqek u l-qawwa ta' l-Għoli tixhet id-dell tagħha fuqek, dak li jitwieled minnek ikun qaddis u jissejjaħ Bin Alla.

Imbagħad qalet Marija: "Ara jiena l-qaddejja tal-Mulej ha jsir minni skond kelmtek".

Mill-kitbiet ta' Santa Marija Maddalena de' Pazzi.

Il-Verb niżel f Marija, għax ingibed mis-safa u l-umiltà tagħha. Ġesù għaqquad il-ħlejqa mal-Hallieq u Marija għaqquadet id-Divinità ma' l-umanità. Aghmel, O Marija, li bhalek jiena wkoll nigbed fija lil Alla bis-safa u l-umiltà.

3. *Meta Sidtna Marija marret iżżur lil qaribitha Eliżabetta.*

Mill-Evangelju skond San Luqa.

Marija qamet u marret thaffef lejn l-għoljiet, dahlet għand Żakkarija u sellmet lil Eliżabetta. Malli Eliżabetta semgħet lil Marija sselmilha, it-tarbija qabżet fil-għuf tagħha u mtliet bl-Ispirtu s-Santu u nfexxet f'għajta kbira u qalet: "Imbierka inti fost in-nisa, u mbierrek il-frott tal-għuf tiegħek! U mnejn ġieni dan li omm Sidi tiġi għandi? Hienja dik li emmnet li jsehh kull ma bagħat jgħidilha l-Mulej. Imbagħad qalet Marija: "Ruhi tfahħar il-kobor tal-Mulej, għax hu xeħet għajnejh fuq iċ-ċokon tal-qaddejja tiegħu."

Mill-kitbiet ta'Santa Marija Maddalena de'Pazzi.

Marija tixtieq li fina jkun hemm dak li hemm fiha, jġigifieri l-għaqda ma' Alla. Hija tant twaħħdet mar-rieda tal-Missier li kienet lesta tagħtih lilha nnifisha biex tagħti sehemha fis-salvazzjoni tal-bnedmin.

4. Meta Sidna Ġesù twieled fl-ghar fqajjar ta' Betlehem.

Mill-Evangelju skond San Luqa.

Marija għalqilha ż-żmien biex teħles, u wildet l-ewwel iben tagħha, fisqietu u medditu f' maxtura, għax ma kienx hemm post għalihom fil-lukanda.

Mill-kitbiet ta' Santa Marija Maddalena de' Pazzi.

Kif il-Maġi ġew immexxijin mill-kewkba lejn Ġesù, hekk aħna fid-dinja immexxijin mill-kewkba li hi Marija. Hija ma teħodniex fl-istalla imma twassalna għall-għaqda intima ma' Alla.

5. Meta Sidna Marija pprezentat lil Binha Ġesù fit-Tempju.

Mill-Evangelju skond San Luqa.

Wara li għalqilhom iż-żmien għall-purifikazzjoni tagħhom, skond il-Liġi ta' Mosè, Marija u Ġużeppi ħadu lil Ġesù biex jipprezentawh lill-Mulej.

Kien hemm wieħed jismu Xmun, u x'hin il-ġenituri daħlu bit-tarbija Ġesù, laqgħu fuq dirgħajh bierek lil Alla u qal: "Issa, O Sid tista' thalli lill-qaddej tiegħek imur fis-skiet skont kelmtek għaliex għajnejja raw is-salvazzjoni tiegħek."

Mill-kitbiet ta' Santa Marija Maddalena de' Pazzi.

Marija hija t-tempju tal-veru Salamun, Ġesù. L-art ta' dan it-tempju hija l-umiltà tagħha, il-ħitan huma l-virtujiet tagħha, il-palk tat-tempju huwa l-intellekt imdawwal tagħha. Ir-rieda tagħha hi l-altar tat-tempju, u t-tvalja hija s-safa verginali tagħha. Iç-çiborju huwa qalbha, is-seba' lampieri huma d-doni ta' l-Ispirtu s-Santu kollha preżenti fiha.

6. Meta Sidtna Marija tilfet lil Binha Ġesù u wara tlitt ijiem sabitu fit-tempju jithaddet mad-duttur.

Mill-Evangelju skond San Luqa.

Ta' kull sena l-ġenituri ta' Ġesù kienu jmorru Ġerusalem għall-festa ta' l-Għid. Meta kellu tnax il-sena telgħu wkoll, skont id-drawwa. Wara li għaddew dawk il-ġranet qabdu t-triq lura, imma t-tfajjel Ġesù baqa' Ġerusalem bla ma kienu jafu l-ġenituri tiegħu.

Wara tlitt ijiem sabuh fit-tempju bil-qiegħda f'nofs l-għalliema, jismagħhom u jistaqsihom; u kull min semgħu baqa' mistagħgeb bid-dehen u t-twegibiet tiegħu.

Kif rawh instamtu u ommu qaltlu: "Ibni għaliex għamiltilna hekk? Ara, missierek u jien konna qegħdin infittxuk, b'qalbna maqsuma!" U hu qalilhom: "Għaliex kontu qegħdin tfittxuni? Ma

tafux li jiena ghandi nkun f dak li hu ta' Missieri?"

Mill-kitbiet ta' Santa Marija Maddalena de'Pazzi.

Marija hija l-mudell ta' min irid jimxi wara Kristu. Hija hi li tikxef lill-erwieh l-imħabba tal-Iben; il-ħlejqa li timxi fuq il-passi tagħha tkun tista' tara lil Alla.

Il-Misteri tad-Dawl *(jingħadu nhar ta' Hamis)*

1. Meta Sidna Ġesù Kristu tghammed fil-Ġordan minn Ġwanni l-Għammied.

Mill-Evangelju skond San Luqa.

Ġara li, wara li tghammed il-poplu kollu, Ġesù tghammed ukoll u, waqt li kien qiegħed jitlob, is-smewwiet infethu, u niżel l-Ispirtu s-Santu u deher fuq fis-sura ta' hamiema. U mis-sema ġie lehen jgħid: “Inti Ibni l-għażiż: fik sibt l-għaxqa tiegħi.” Fil-bidu tal-ministeru tiegħu Ġesù kellu madwar it-tletin sena.

Mill-kitbiet ta' Santa Marija Maddalena de' Pazzi.

Il-Ħaruf maqtul jistiednek timitah billi tinza' għal kollox minnek innifsek u mill-ħlejjaq kollha li

huma taht it-tregija tieghu. Ixxennaq u ahdem mela għall-imitazzjoni ta' dan il-Ħaruf. Dan ifisser li tinza' lilek innifsek u tilbes lilu, kif għallimna tajjeb l-Appostlu meta qal: “Ejjew nilbsu lis-Sinjur tagħna Ġesù Kristu.”

2. Meta Sidna Ġesù Kristu wera s-sebh tieghu fit-tieg ta' Kana.

Mill-Evangelju skond San Ġwann.

Imbagħad fit-tielet jum sar tieg f'Kana tal-Galilija, u omm Ġesù kienet hemm. Ġesù kien mistieden hu wkoll għat-tieg flimkien mad-dixxipli. Billi ma kienx fadal iżjed inbid, omm Ġesù qaltlu: “M'għandhomx inbid”. Omm Ġesù qalet lill-qaddejja: “Aghmlu kull ma jgħidilkom hu”. Ġesù qal lill-qaddejja: “Imlew il-garar bl-ilma”. U dawk imlewhom sax-xfar. Imbagħad qalilhom: “Issa ħudu minnu u newluh lil dak li qiegħed jieħu ħsieb il-mejda”. U huma marru jagħtuhulu. Hu daq l-ilma mibdul f inbid.

Mill-kitbiet ta' Santa Marija Maddalena de' Pazzi.

Il-Verb ta' Alla jibdel l-ilma f' inbid. Dan ifisser li jehtieg tibdel il-bruda f hegga. F'dan hemm hafna x'tagħmel għax bruda hemm bix-xaba'! Huwa mehtieg li għat-tieg l-għarusa tiżzejjien bl-aqwa tiżjin billi tissaffa minn kull ma' jħammriha wiċċha. Dan ifisser li l-għarusa jehtigilha tinhasel fix-xmara li tgħaddiha minnha Marija.

3. Meta Sidna Ġesù Kristu halla d-dar ta' Ommu Marija u telaq għall-missjoni pubblika tiegħu.

Mill-Evangelju skond San Luqa.

Kotra kbira ta' nies kienet miexja miegħu; hu dar lejhom u qalilhom: "Min jiġi għandi ma jistax ikun dixxiplu tiegħi jekk ma jobgħodx lil missieru u 'l ommu u lil martu u lil uliedu, 'l ħutu subjien u bniet, u saħansitra lilu nnifsu. Min ma jerfax salibu u jimxi warajja ma jistax ikun dixxiplu tiegħi.

Mill-kitbiet ta'Santa Marija Maddalena de' Pazzi.

U rajt lil Ġesù jhalli d-dar biex jaqbad triqtu lejn Ġerusalem: "O Verb, lanqas lil Ommok ma' stmellejt li tonqos, meta tlaqt mid-dar! Imma dan għamiltu biex hi tagħti iktar frott. Għax hekk tagħmel int ma' dawk li l-aktar tħobb, biex issebbaħhom sa minn din l-art iġġarrabhom bin-niket, bħalma għamilt ma' Marija. Oh! Ifhem u ara ruh tiegħi sabiex tiegħu sehem f'din l-opra tal-fidwa!" U rajt lil Ġesù jinzel għarkopptejh jitlob l-aħħar barka ta' omm lil Ommu, u hi ukoll niżlet għarkopptejha titolbu jberikha. "Oh x'sogħba dan it-tluq! Oh Marija, imma kemm xtaqtu dan il-jum! Jum il-firda li tgħaqqad!

4. Meta Sidna Ġesù Kristu beda jxandar is-Saltna ta' Alla b'sejha għall-konverżjoni.

Mill-Evangelju skond San Mark.

Wara li arrestaw lil Ġwanni, Ġesù mar il-Galilija jxandar il-Bxara t-Tajba ta' Alla u jgħid: “Iż-żmien huwa mitmum u s-Saltna ta' Alla waslet: indmu u emmnu fil-Bxara t-tajba.”

Mill-kitbiet ta' Santa Marija Maddalena de' Pazzi.

Bhala ragħaj tassew tal-Knisja, il-Verb jaqbad il-hatar ta' mħabbtu, isejjaħ lil kulhadd għall-konverżjoni, iwiegħed is-Saltna tas-smewwiet u jgħid: Duru lejja b'qalbkom kollha. Huwa mbağħad imur iqassam il-grazzji divini tiegħu u jimla' lil kulhadd bid-doni tiegħu, waqt li jistedinna u jsejħilna b'imħabba kbira halli jdewwaqna u jurina t-tjieba tiegħu.

5. Meta Sidna Ġesù Kristu wera l-glorja tiegħu lill-Appostli fit-Trasfigurazzjoni

Mill-Evangelju skond San Luqa.

Ġesù ħa miegħu lil Pietru, lil Ġwanni u 'l Ġakbu, u tala' fuq muntanja biex jitlob. U gara li huwa u jitlob, id-dehra ta' wiċċu tbiddlet u l-ilbies tiegħu sar ta' bjuda li tğħammex. U kien hemm żewġt' irgiel jithaddtu miegħu, Mosè u Elija, li dehru fil-glorja jithaddtu fuq it-tmiem ta' ħajtu.

Mill-kitbiet ta' Santa Marija Maddalena de' Pazzi.

Ir-ruħ b'għajnejha fuq dawk ta' Ġesù tara lilha nnifisha f'Alla u tara lil Alla f'kollox. Tara wkoll in-nuqqas ta' ħila tagħha u għalhekk tagħraf u tara li Alla biss jiflaħ iżomm lillu nnifsu. Ir-ruħ li dduq lil Alla idduq kull haġa oħra b'mod tajjeb hekk li saħansitra toħroġ il-ġid mill-istess difetti...għax kollox huwa possibli għar-ruħ namrata ma' Alla...hekk li hija tasal li tagħmel dak li jagħmel Alla.

6. Meta Sidna Ġesù Kristu waqqaf l-Ewkaristija bhala s-Sagrament tal-Misteru tal-Għid.

Mill-Evangelju skond San Mark.

Huma u jieklu, ħa f'idejh il-ħobż, qal il-barka, qasmu, newwilulhom u qal: “Ħudu, dan hu ġismi”. Imbagħad ħa l-kalċi f'idejh, radd il-ħajr, u newwilulhom, u lkoll xorbu minnu. U qalilhom: “Dan huwa demmi, id-demmi tal-patt, li jixxerred għall-kotra. Tassew, ngħidilkom, li ma nixrobx iżjed mill-frott tad-dielja sa dakinhar li nixrob inbid ġdid fis-Saltna ta' Alla”.

Mill-kitbiet ta' Santa Marija Maddalena de' Pazzi.

Fl-aħħar ikla, il-Verb qal: “Kelli xewqa kbira”. Il-hlejqa wkoll tista' ttenni dan il-kliem, għax il-

Verb jasal biex tant iħobb lill-istess ħlejqa b'xewqa kbira li jagħtiha lilu nnifsu bħala ikel u nutriment; jagħtiha wkoll l-istess umanità tiegħu, ix-xewqat safja u l-imħabba tiegħu, il-kliem u l-għemil tiegħu li huwa wettaq bħala bniedem sakemm jasal biex fl-aħħar jibdel lir-ruħ kollha fih.

Il-Misteri tat-Tbatija

(jিংħadu nhar ta' Tlieta u nhar ta' Ġimgħa)

1. Meta Sidna Ġesù Kristu talab fil-ġnien taż- Żebbuġ u għaraq l-għaraq tad-demmm.

Mill-Evangelju skond San Luqa.

Ħareġ u mar bħas-soltu fuq l-Għolja taż-Żebbuġ, u d-dixxipli wkoll marru miegħu. Inxtehet għarkopptejh jitlob u jgħid: “Missier, jekk inti trid warrab minni dan il-kalċi! Izda tkun magħmula r-rieda tiegħek, u mhux tiegħi. Ħass dwejjjaq tal-mewt fuqu u beda jitlob b'herqa akbar. L-għaraq sarlu bħal qtar tad-demmm iċarċar sa' l-art.

Mill-kitbiet ta' Santa Marija Maddalena de' Pazzi.

Maħbub tiegħi għandek id-dwejjjaq! Issa m'għadekx aktar qawwi imma dgħajjed u kollok dieqa. O Mħabba, min se jsabbrek? Kulħadd rieqed! O Pietru x'inti tagħmel, torqod? Ġwanni

wkoll? Rieqed? L-iehor ukoll! Jorqod! O Mhabba kulhadd baqa' rieqed?!

2. Meta lil Sidna Ġesù Kristu rabtuh mal-kolonna u fflagellawh.

Mill-Evangelju skond San Mark.

Pilatu mbagħad biex jogħgob lin-nies, telqilhom lil Barabba, u lil Ġesù, wara li tah is-swat, tahlhom biex isallbuh.

Mill-kitbiet ta' Santa Marija Maddalena de' Pazzi.

Maħbub, issa ma' nistax ngħid mal-profeta: *Ebda deni ma jiġrilek u ebda daqqa ma tersaq lejn darek.* Għaliex qegħdin isawwtuk tant? X'għamilt? X'jonqos fik? Imħabba? Forsi gherf? Jonqos it-tjubija? Tonqos il-ħniena? Hemm forsi nieqsa fik l-imħabba?

3. Meta Sidna Ġesù Kristu ġie nkurunat bil-kuruna tax-xewk.

Mill-Evangelju skond San Mark.

Is-suldati ħaduh magħhom ġewwa fil-palazz. Libbsuh ilbies aħmar skur, u qegħdulu fuq rasu kuruna minsuġa mix-xewk. U bdew isellmulu: “Is-sliem għalik sultan tal-Lhud”.

Mill-kitbiet ta' Santa Marija Maddalena de' Pazzi.

Imħabba, inti ridt tkun inkurunat bix-xewk sabiex tinkuruna lill-maħbubin tiegħek bil-glorja tas-sema. Imħabba, min jistħoqqli l-aktar il-kuruna tax-xewk li tant iniggeż, l-Imħabba jew il-maħbuba? Imħabba, lili tistħoqq dik il-kuruna! Agħtihieli, agħtiha lili o Mħabba!

4. Meta Sidna Ġesù Kristu ġie mgħobbi bis-salib minghand Pilatu sal-Kalvarju.

Mill-Evangēlju skond San Matthew.

Is-suldati ħadu lil Ġesù magħhom biex isallbuh. Huma u sejrjn sabu raġel minn Ċireni, jismu Xmun, u gāgħluh jerfagħlu s-salib.

Mill-kitbiet ta' Santa Marija Maddalena de' Pazzi.

Imħabba, mhux li nista' ngħinek iġġorr ffit is-salib! mhux bħal Xmun iċ-Ċirinew tafx, imma biex inbati miegħek, Imħabba! Dahħalni fik, jiena ma nħallik qatt, ukoll jekk ma ddahħalnix fik. U meta tiġi s-siegħa li jniżżluk minn fuq is-salib, għażel lil qalbi bħala qabar.

5. *Meta Sidna Ġesù Kristu ġie mislub u wara tliet sigħat ta' agunija miet.*

Mill-Evangelju skond San Ġwann.

Sallbuh ma tnejn oħra, wiehed kull naħa, u Ġesù fin-nofs. Pilatu għamel kitba u waħħalha fuq is-salib; fiha kien hemm miktub: “Ġesù ta' Nazaret, is-sultan tal-Lhud”. Wara dan, Ġesù, billi kien jaf li kollox kien mitmum, qal: “Kollox hu mitmum!”. Imbagħad mejjel rasu u radd ruħu.

Mill-kitbiet ta' Santa Marija Maddalena de' Pazzi.

Inwaħħlu f'moħħna l-ħames pjagi tal-Kurċifiss, għax insibu fihom ir-rifless ta' l-imħabba ta' Kristu u l-ġid kollu li tana b'mewtu. Ġesù, il-Verb magħmul bniedem u msallab, għandu jkun il-punt ta' riferiment għal ħajjitna u lilu għandna nagħtu l-ewwel twegiba ta' mħabba u fohrija.

6. *Marija Addolorata tikkontempla lil Ġesù Binha Msallab*

Mill-Evangelju skond San Ġwann.

Kien hemm wieqfa taħt is-salib ta' Ġesù, ommu, oħt ommu, Marija ta' Kleofa u Marija ta' Magdala. Mela kif Ġesù lemaħ lil ommu u lid-dixxiplu l-maħbub wieqaf hdejjha, qal lil ommu: “Mara hawn hu ibnek”. Imbagħad qal lid-

dixxiplu: “Hawn hi ommok”. U minn dak il-ħin id-dixxiplu ħadha għandu.

Mill-kitbiet ta' Santa Marija Maddalena de' Pazzi.

Il-Vergni Marija kienet imzejna bil-virtù tat-temperanza, għax għalkemm batiet niket kbir minħabba Binha l-għażiż, u bkietu bi lfiq liema bħalu, hija għamlet dan b'modestja kbira u bi mgieba xierqa lil waħda li kienet żgura mill-Qawmien mill-Imwiet. Hekk li mal-baħar ta' niket u dieqa għaqqdet il-faraġ tal-ħajja ta' dejjem.

Il-Misteri tal-Glorja

(jinghamdu nhar ta' Erbgha u nhar ta' Hadd)

1. Meta Sidna Ġesù Kristu qam minn bejn l-Imwiet.

Mill-Evangelju skond San Ġwann.

Marija baqgħet 'il barra mill-qabar, tibki...daret lura u rat lil Ġesù wieqaf, iżda ma ntebħitx li kien Ġesù. Ġesù qalilha: “Mara, għalfejn qegħdha tibki? Lil min qegħdha tfittex?” Hi ħasbet li kien il-ġennien, u qaltlu: “Sinjur jekk ħadtu int minn hawn, għidli fejn qegħdtu, u jiena ngibu lura. Ġesù sejhilha: “Marjam!”. Hi daret u qaltlu bil-Lhudi: “Rabbuni!” jigiġifieri “Mgħallem”.

Mill-kitbiet ta' Santa Marija Maddalena de' Pazzi.

Ma konniex nistgħu nirċievu demmek li kieku ma qomtx mill-imwiet, għaliex xi frott ikollha r-ruħ li tirċevik jekk qabel ma tkunx għarfitek fil-passjoni, l-mewt, midfun u rxuxtata? X'għid jagħmel lir-ruħ jekk ma tirriflettix li inti dhalt għall-passjoni, għejt midfun u rxuxtajt għaliha, u jekk ma tfittixx li timitak?

2. Meta Sidna Ġesù Kristu tela' s-sema.

Mill-Atti ta' l-Appostli.

Huma u jharsu lejha, Ġesù kien meħud 'il fuq, u shaba hadituhom minn quddiem għajnejhom. Waqt li kienu b'għajnejhom fis-sema jharsu lejha sejjer, f'daqqa waħda dehru hdejjhom zewġt' irġiel lebsin l-abjad u qalulhom: "Irġiel tal-Galilija, x'intom tharsu lejha is-sema? Dan Ġesù, li kien meħud minn magħkom lejha is-sema għad jerga' jiġi kif rajtuh sejjer".

Mill-kitbiet ta' Santa Marija Maddalena de' Pazzi.

Bl-Umanità Qaddisa ta' Ġesù nfethitilna l-Ġenna u ngħalaq bieb l-Infern. Biha ngħixu tassew, u biha għandna l-grazzja ta' Alla u d-doni tal-Ispirtu s-Santu u dak kollu li huwa tajjeb. B'din l-Umanità Qaddisa nkunu msebbħin fis-sema u biha l-Missier iħares lejha u jaħfrilna .

3. Meta Sidna Ġesù Kristu baghat l-Ispirtu s-Santu fuq l-Appostli.

Mill-Atti tal-Appostli.

Ilkoll qalb waħda kienu jitolbu flimkien ma' xi nisa u ma' Marija, omm Ġesú u ma' qrabatu. Kien nhar Ghid il-Hamsin, u huma kienu lkoll flimkien f'post wiehed. F'daqqa waħda gie mis-sema hoss bħal ta' riħ qawwi, u mela d-dar kollha fejn kienu qegħdin. U dehrulhom ilsna qishom tan-nar, li tqassmu u qagħdu fuq kull wiehed minnhom. Imtlew ilkoll bl-Ispirtu s-Santu u bdew jitkellmu b'ilsna oħra.

Mill-kitbiet ta' Santa Marija Maddalena de' Pazzi.

Marija wkoll kienet tistenna l-miġja ta' l-Ispirtu s-Santu li kien imwiegħed. Kien permezz tiegħu li mantniet fiha l-Verb. Marija hija eżempju għar-ruħ li tixtieq lil Alla fiha b'xewqa ta' mħabba dejjem ġdida.

4. Meta Sidtna Marija ġiet imtelligħa fis-sema bir-ruħ u bil-ġisem.

Mill-Ktieb ta' l-Apokalissi.

Deher sinjal kbir fis-sema: Mara, liebsa x-xemx, bil-qamar taħt riġlejha, u b'kuruna ta' tnax-il kewkba fuq rasha.

Mill-kitbiet ta' Santa Marija Maddalena de' Pazzi.

Biex nitilgħu ma' Marija fis-sema jeħtieg li jkollna ġisem safi, hena tal-qalb u rieda ħielsa. Jeħtieg niftakru dejjem fil-ġid li Alla għamel magħna, ikollna intenzjoni retta u verità fil-kliem, semplicità fl-għemil u mortifikazzjoni tas-sensi.

5. Meta Sidtna Marija giet inkurunata mit-Trinità Qaddisa u mghollija 'l fuq mill-kori kollha ta' l-angli.

Mill-Ktieb tal-Profeta Izaija.

Nifraħ fuq li nifraħ fil-Mulej, taqbeż bil-ferħ ruħi b'Alla tiegħi, għax hu libbisni bi lbies is-salvazzjoni, bil-mantar tal-ġustizzja għattieni, bħal għarus imzejjen b'kuruna, bħal għarusa tlellex bil-gawhar tagħha.

Mill-kitbiet ta' Santa Marija Maddalena de' Pazzi.

Marija, l-għaxqa tat-Trinità Qaddisa għandha fiha lil Sid il-ħajja. Li kieku ma kenitx Marija għalina, ma kienx ikun hemm la l-Ġenna u lanqas l-istess Alla għalina.

6. *Il-Patroċinju Wahdieni tal-Vergni Mqaddsa Marija fuq l-Ordni Karmelitan*

Mill-Ktieb ta' Ġuditta.

"Mbierka int, binti, minn Alla l-Għoli, mbierka fost in-nisa kollha tad-dinja; u mbierka il-Mulej Alla, li għamel is-smewwiet u l-art, li wasslek biex qtajt ras il-kap ta' l-għedewwa tagħna. It-tama li kellek ma tghib qatt minn qalb il-bnedmin, huma u jiftakru fil-qawwa ta' Alla. Jalla l-Mulej jagħmel li dan ikun ta' tifhir għalik għal dejjem u jżurek b' kull ġid, għax int ma bżajt għal hajtek meta rajt lil pajjiżna batut, imma ħriġt tilqa' kontra r-rovina li kienet theddidna, u bqajt miexja dritta fit-triq ta' Alla tagħna."

Mill-kitbiet ta' Santa Marija Maddalena de' Pazzi.

Rajt lill-Vergni Marija liebsa mantell mill-isbaħ kollu ġawhar, li huma l-virtujiet tagħha. Hi kienet iżzommu miftuħ b'xewqa kbira li l-ħlejjaq kollha jidhlu tahtu. Għall-irdoss tal-mantell rajt lill-Karmelitani u lili magħhom. Marija b'tjieba kbira kienet qegħdha tqassam il-ġawhar tal-mantell... lili tatni ġawhra ħamra sabiħa għall-Imħabba u ġawhra oħra vjola għall-Umiltà.

It-Talb tal-Għeluq

*Wara l-meditazzjoni tal-misteri tal-fidwa tagħna
jista' jingħad it-talb li ġej:*

1. Sliem għalik Sultana...
2. **Skond il-fehma tal-Papa u għall-
bżonnijiet tiegħu:** Missierna, Sliem
għalik, Glorja...
3. **Għall-Erwieħ tal-Purgatorju:** Aghtihom,
Mulej il-mistrieħ ta' dejjem..., Missierna,
Sliem għalik, Glorja...
4. **V./** Verġni l-Aktar Safja qabel it-twelid
R./ *Omm Alla itlob għalina.*
Sliem għalik...
V./ Verġni l-Aktar Safja fit-twelid
R./ *Omm Alla itlob għalina.*
Sliem għalik...
V./ Verġni l-Aktar Safja wara t-twelid
R./ *Omm Alla itlob għalina.*
Sliem għalik...
5. Glorja (*għal tliet darbiet*)

Il-Litanija tal-Madonna

Mulej ħniena,	<i>Mulej ħniena</i>
Kristu ħniena,	<i>Kristu ħniena</i>
Mulej ħniena,	<i>Mulej ħniena</i>

Kristu, ismagħna,	<i>Kristu, ismagħna</i>
Kristu, ilqa' t-talb tagħna	<i>Kristu, ilqa' t-talb tagħna</i>

Missier Etern Alla
Iben Alla li fdejt id-dinja
Spirtu Qaddis Alla
Trinità Qaddisa, Alla Wiehed

Henn għalina

Omm Alla
Omm il-Feddej
Omm ta' Kristu
Omm li tagħtina s-Salvatur
Omm li ssejħilna għat-talb
Omm li ssejħilna għall-penitenza
Omm li taqla' l-konverżjoni tal-midinbin
Omm l-aktar ħanina
Omm ta' Kristu, l-inbid il-ġdid tagħna
Omm li f Kana tistedinna nisimghu minn Ġesú
Omm ta' Kristu glorjuż fuq it-Tabor
Omm ta' l-Iben il-Waħdieni tal-Missier
Omm ta' Kristu li jitmagħna lilu nnifsu
fl-Ewkaristija
Omm li taht is-salib
tghinna nifhmu l-imħabba ta' Alla
Omm mimlija bil-ferħ ta' l-Għid
Omm li tigbor il-Knisja fl-istennija
ta' Għid il-Ħamsin
Omm il-Knisja
Omm li ġejt merfugħa fis-sema hdejn Ibnek
Omm li ġġib il-paċi
Omm li tgħaqqad il-familja

Itlob għalina

Qaddejja tal-Mulej

Marija, mudell ta' min jikkontempla Wiċċ Kristu

Marija, li nissilt lil Kristu fi hdanek
Marija, xbieha perfetta ta' Kristu
Marija, mara li tghix fi Kristu
Marija, mara li tghix għal Kristu
Marija, inti tirrifletti lil Ġesú Kristu
Marija, inti tferrahna bil-prezenza ta' Kristu fik
Marija, inti li kull nisel isejjahlek hienja
Marija, li fit-twelid ta' Ibnek tferrah ir-rghajja
Marija, li mnikkta ma' Ġuzeppi
mort tfittex lil Ġesú fit-tempju
Marija, inti tfakkarna li Ġesú
hu s-Salvatur waħdieni tagħna
Marija, li f'Kana tiftaħ qlub id-dixxipli għall-fidi
Marija, li mingħandek nistennew
il-frott imbierek ta' ġufek
Marija, li nissilt il-Ġisem Mistiku ta' Kristu
Marija, membru l-aktar għoli tal-Knisja
Marija, xbieha perfetta tal-Knisja
Marija, inti tidhol għalina
Marija, inti twassal talbna quddiem Alla
Marija, inti turina t-Triq
Marija, inti tidhol għalina quddiem Ġesú
Marija, inti twassal htigijietna quddiem Ġesú
Marija, inti santwarju ta' l-Ispirtu s-Santu
Marija, inkurunata bil-glorja
Marija, Omm, Għalliema u Mexxejja tagħna
Marija, Omm li żzomm hajja fostna t-tifkira ta'
Ġesú

Vergni Marija

Vergni li bl-iva tiegħek haddant l-umanità

Vergni ta' Nazaret

Vergni li xxandar lil Kristu

Vergni tar-Rużarju
Vergni Karmelitana
Kewkba tal-Evangelizzazzjoni l-Ġdida
Sultana ta' l-angli u l-qaddisin

Haruf ta' Alla li twelidt minn Marija

Aħfrilna nitolbuk Mulej

Haruf ta' Alla li wahdek tneħhi d-dnub tad-dinja

Ismagħna nitolbuk Mulej

Haruf ta' Alla issagrifikat għalina

Henn għalina

Haruf ta' Alla rebbieħ fuq il-mewt

Agħtina l-paċi

Talba

O Alla, int ridt li mat-tħabbira ta' l-Anglu, l-Iben tiegħek isir bniedem fil-guf safi tal-Vergni Mqaddsa Marija; agħtina nitolbuk, lilna li nistqarruha Omm Alla, li nkunu mghejjunin mit-talb tagħha. Bl-istess Kristu Sidna. Amen.

